

ኢትዮጵያ፡ የእግዚአብሔር መንግሥት አገልግሎት።

Ethiopia: The Kingdom of God Services

ኢትዮጵያ፡ የእግዚአብሔር መንግሥት መኾኗን፤ ኢትዮጵያውያንም፡ የቅዱሱ ኪዳን ሕዝብ መኾናቸውን ለማስረዳት፤ የ“ኢትዮጵያ” እና “የኢትዮጵያውያን” የኾነውንም ኹሉ ለመጠበቅና ለማሳወቅ።
To reveal the truth about Ethiopia's entity as the Kingdom of God and Ethiopians' identity as the People of the Holy Covenant with God; and so, to safeguard and promote all that pertains to Ethiopia and Ethiopians.

ታኅሣሥ ፲፮ ቀን፤ ፲፱፻፺፱ ዓ.ም.

በስመ እግዚአብሔር አብ ወወልድ ወመንፈስ ቅዱስ፤ አሐዱ አምላክ፤

**በስመ እግዚእነ ወአምላክነ ወመድኃኒነ ኢየሱስ ክርስቶስ፤
አንበሳ መዋኢ፤ ዘእምነገደ ይሁዳ፤ ሥርወ ለዳዊት፤
ካህኑ ለዓለም፤ በከመ ሢመቱ ለመልክ ጼዴቅ ኢትዮጵያዊ፤
ንጉሠ ጽዮን ወንጉሠ ነገሥት ወንግሥታት ዘኢትዮጵያ፤**

**በስመ እግዝእትነ ወእምነ ወመቅደስነ ድንግል ማርያም ወላዲተ አምላክ፤
እንተ ይእቲ ሀገሪትነ ኢትዮጵያ፤
ዘታበጽሕ እደዊሃ ኅበ እግዚአብሔር፤ በእንተ ኩሉ ዓለም፤
ንግሥተ ጽዮን ወንግሥተ ነገሥት ወንግሥታት ዘኢትዮጵያ፤**

ይድረስ፡-

በደቡብ ጎንደር፡ ላይ ጋይንት አውራጃ፤ ነገላ ወረዳ፤
በቀበሌ ፳፫ ውስጥ ተጠቃልላችሁ ለምትኖሩ፤
ለሰባቱም የሰበካ ጉባኤዎች አባሎች ካህናትና ምእመናን፤
የዘካርያስ ከተማ (ሰኞ ገበያ)።

ስመ ጥሩው ኢትዮጵያዊ ሐዋርያ፡ አለቃ ዘካርያስ፡ ወስመ ጥምቀቱ፡ ንዋየ ክርስቶስ፡ መሥርተዋትና ሐዋርያዊ ተልእኳቸውን ሲያካኼዱባት የኖረችውን፡ የሐዋርያት አቦን ቤተ ክርስቲያን በዓል ለማክበር፡ ባለፈው ጥቅምት ፭ ቀን፤ ፲፱፻፺፱ ዓ.ም. ወደዚችው ከተማችሁ መጥተን፡ ዓይተናችሁና ተዋውቀናችሁ ከተመለስንበት ጊዜ ጀምሮ፡ “እንደምን ባጅታችኋል?” እያልን፡ የአክብሮት ሰላምታችንን እናቀርብላችኋለን።

ቸርና ኃያል ለኾነው፡ ለዓለሙ መድኃኒት፡ ለጌታችን ኢየሱስ ክርስቶስ፤ ለቅድስት እናቱም፡ ለድንግል ማርያም፡ ምስጋናችን ይድረላቸውና፡ እኛ፡ በእነርሱ ረድኤት ተጠብቀን፡ ከመኖሪያችሁ ደርሰን ለመመለስ የበቃንበትን፡ ረዥሙንና ከባዱን ጉዟችንን፡ በሰላም ፈጽመንና አዲስ አበባ ደርሰን፡ በደህና ኹኔታ ላይ እንገኛለን።

እስካኹን መልስ ሳንሰጣችሁ የቆየነው፡ አዲስ አበባ እንደገባን፡ አንዳንድ ያልታሰቡና አስቸኳዮች የኾኑ የአገልግሎታችን ሥራዎች ጠብቀውን ስላገኘን፡ “እነርሱን በቅድሚያ እንፈጽም፤ ይህንም፡ ለእናንተ ልንልክ ያሰብነውን በረከት እናዘጋጅ!” ብለን በመኾኑ ነውና፡ ይህንኑ አውቃችሁት፡ ይቅርታ እንድታደርጉልን እንጠይቃችኋለን።

መልእ. ሣ. ቁ. ፳፻፲፪፤ ስልክ ቁ. ፲፮-፲፰-፹፭፤ ፳-፬፬-፹፭፤ አዲስ አበባ፡ ኢትዮጵያ።
P. O. Box 812, Tel. Nos. 16-18-85; 20-00-85, Addis Abeba, Ethiopia.
P.O.Box 43262, Washington, DC 20010-9262 U.S.A.
Tel. (301) 587-8074 ~ Fax: 301-587-1971 ~ E-mail: ekogyesus@aol.com
Website: www.ethkogserv.org

ክቡራንና ክቡራት፡-

ከኹሉ አስቀድሞ፡ እኛ፡ ልናሳውቃችሁ፡ እናንተም፡ ልታውቁቸው የሚገቡ ቀጥም ነገሮች ስላሉ፡ እነዚህን ቀጥም ነገሮች፡ ከዚህ እንደሚከተለው ዘርዘረን አቅርቦንላችኋል፡-

፩ኛ፡ እያንዳንዱ ሰው፡ በእግዚአብሔር መልክ በተፈጠረበት ሰውነቱ፡ በተለይም፡ የመልክ ጸዴቅን የቃል ኪዳን ጸጋና በረከት የተቀዳጀው፡ ኢትዮጵያዊው ወገናችን፡ ያለምንም ርዳታና ድጋፍ፡ በራሱ የተፈጥሮ፡ ወይም፡ የትምህርት ሙያ ብቻ፡ ሠርቶ፡ ሰብአዊ ክብሩን ጠብቆና ራሱንም ችሎ የመኖር ዓቅምና ብቃት አለው፤ የእኛ የአገልግሎት ዓላማ፡ ይህን እውነታ ለእያንዳንዱ ኢትዮጵያዊ በማሳወቅ፡ ያን ኢትዮጵያዊ፡ በነፍሱና በሥጋው፡ በመንፈሱም፡ ከባዶነትና ተረጅኑትና ተመጽዋችነት፡ በጠቅላላም ከልመና ቀንበር ነጻ ማውጣትና ለዚያ፡ ከላይ ለተጠቀሰው፡ ለእውነተኛው የኢትዮጵያዊነት ሕይወት እንዲበቃ ማድረግ ነው።

ስለዚህ፡ በእኛ በኩል፡ ለእናንተ የምናበረክተው ማናቸውም ዓይነት የተልእኮ ግዳጅ፡ “አገልግሎት” እንጂ፡ እንደእርዳታ፡ ወይም፡ እንደምጽዋት ተቆጥሮ፡ እየራሳችሁን፡ እንደተረጂና እንደተመጽዋች የሚያስቆጥር እንዳይመስል፡ ኹላችንም ልንጠነቀቅበት ያስፈልጋል። አገልግሎታችን፡ እንዲህ የሚለውን፡ የመድኃኒታችን የኢየሱስ ክርስቶስን ቃል የተከተለ መኾኑን፡ ልትገንዘቡት ይገባል።

“ዘይፈቅድ እምኔክሙ፡ ይኩን ዐቢየ፡ ይኩንክሙ ላእከ! ወዘሂ ይፈቅድ እምኔክሙ፡ ይኩን ሊቀ፡ ይኩንክሙ ገብረ! እስመ ኢመጽአ ወልደ እንላ እመሕያው ከመ ይትለአክዎ፡ ዘእንበለ ዳእሙ ከመ ይትለአክ፡ ወየሀብ ነፍሶ ቤዛ ብዙኃን።”
“ማንም፡ ከእናንተ፡ ታላቅ ሊኾን የሚወድ፡ የእናንተ አገልጋይ ይኹን! ከእናንተም፡ ማንም አለቃ ሊኾን የሚወድ፡ የእናንተ ባሪያ ይኹን! የእግዚአብሔር አብ ልጅና የድንግል ማርያም ልጅ የኾንሁት፡ እኔ፡ ጌታችሁና መምህራችሁ እንኳ፡ ላገለግል፡ ራሴንም፡ ለብዙዎች ቤዛ አድርጌ ልሰጥ እንጂ፡ ሊያገለግሉኝ አልመጣሁምና።”
(ማቴ. ፳፡ ፳፯-፳፰።)

፪ኛ፡ ቤተሰባችን፡ የቅዱሱ ኪዳን ኢትዮጵያዊነት ተዋሕዶ ሃይማኖታችንን በመከተል፡ ይህን አገልግሎት የሚያበረክተው፡ የቤተሰቡ አባሎች፡ እያንዳንዳቸው፡ በየግላቸው በሚያስገኙት ገቢ ብቻ እንጂ፡ ከሌላ፡ ከውጭ የሚጨመር፡ አንዳችም ነገር ኖሮ አይደለም፤ በዚህ ረገድ፡ እግዚአብሔር፡ እስካኹን፡ ለቤተሰቡ ያደረገውን፡ የተለመደ፡ የቸርነቱንና የለጋሥነቱን ሥራ፡ ወደፊትም እስኪያበዛልን ድረስ፡ ለጊዜው፡ በእኛ በኩል፡ ዓቅማችንን በፈቀደ፡ ለእናንተ የምናበረክተው አገልግሎት፡ በዚህ መልክ ከምናገኘውና አነስተኛ ከኾነው፡ ከዚህ ገቢ ላይ መኾኑን ልታውቁት ያስፈልጋል።

፫ኛ፡ ይህንኑ፡ በአለቃ ዘካርያስ ስም፡ ለእናንተ ልናበረክት ያሰብነውን አገልግሎት፡ ለእናንተም፡ ለእኛም፡ በተመቸ መልኩ ለማካኛድ ቀና ይኾንልን ዘንድ፡ “በቀበሌያችሁ ውስጥ የሚገኙት፡ ሰባቱም ሰበካ ጉባኤዎች፡ እያንዳንዳቸው፡ መርጠው በሚልኳቸው ተጠሪዎቻቸው አማካይነት፡ በአንድነት ተደራጅተው እንዲሠሩ ያስፈልጋል!” ብለን ያሳሰብናችሁና እናንተም የተቀበላችሁት አሳብ፡ ይኸው፡ በእናንተ በኩል፡ በተግባር ላይ ውሎ እየሠራ መኾኑን ማረጋገጥ ችለናል፤ ይኸውም፡-

- ፩. ከሐዋርያት አቦ ቤተ ክርስቲያን ሰበካ፡ አቶ አዝመራው ማርዬ፡
- ፪. ከአውቸን ድባ ገብርኤል " " ቄስ ካሣዬ ኃይሌ፡
- ፫. ከጋርጥብና መድኃኔ ዓለም " " መሪጌታ አዱኛው መልካም፡
- ፬. ከጨጫ ሚካኤል " " ቄስ አሰፋ ይግዛው፡
- ፭. ከአቃሲኒ ማርያም " " አቶ ካሣው ኃይሌ፡
- ፮. ከጉርባ ሚካኤል " " አቶ ጸጋ ዓለም አመሸ፡
- ፯. ከሳዕም ቀጥቋም " " መሪጌታ እሸቱ ቦጋለ፡

መመሪያቸውን የሚገልጸው መልእክታችሁ፡ በቅርቡ፡ በስልክ ስለደረሰን ነው።

በዚያ ስምምነታችን መሠረት፡ በእኛ በኩል፡ ተጠሪዎቻችን ኾነው እንዲያገለግሉ፡ ከካህናቱ ወገን፡ ቄስ አበባው ሙጨን፥ ከምእመናኑ ወገን ደግሞ፡ አቶ አዝመራው ማርዬን የሠየምናቸው መኾኑን እንድታውቁት ይኾን።

፱ኛ፡ እንግዲህ፡ ለአገልግሎታችን አካሄድ አስፈላጊ የኾነው አሠራር፡ እንዲህ ከተመቻቸልን፡ በእግዚአብሔርና በቅድስት እናቱ መሪነትና ፈቃድ፥ በእኛም አገልጋይነትና መሳሪያነት፡ ለእናንተ የተጀመረው አገልግሎት፡ በምን መልኩ እንደቀጠለ፡ ከዚህ የሚከተለው አድራጎታችን በሚበቃ ይገልጽላችኋል፤ ይኸውም፡ የእኛ ተጠሪዎች፡ ለመረጣችኋቸው፡ ለእነዚህ፡ ለእናንተ ተጠሪዎች እንዲያስረክቡልን፡ ከዚህ መልእክት ጋር አባሪ አድርገን የላክንላችሁ፥ የአገልግሎታችን አጠቃላይ ድርሻ የኾነው፡ የ፲፭ሺ (አሥራ አምስት ሺህ) ብር በረከት ነው።

ከዚህ የአገልግሎታችን በረከት ውስጥ፡-

፲ሺው (አሥር ሺሁ) ብር፡ በመካከላችሁ ተገኝተን ሣለን፡ በቃል አመልክታችሁን ለነበረውና እናንተም፥ እኛም፡ ቅድሚያውን እንደሰጠነው ላመንበት፥ በቅርቡ፡ ሠርታችሁ ከጨረሳችሁት በኋላ፡ በመብረቅ ተመትቶ የፈረሰውን፡ የጋርጥብና መድኃኔ ዓለም ቤተ ክርስቲያን ሕንፃ፡ መልሶ ለመገንባት ያሰባችሁትን ዕቅድ፡ ከግብ ለማድረስ የሚያግዛችሁ ይኾናል።

፮ሺው (አምስት ሺሁ) ብር ደግሞ፡ በሐዋርያት አቦ ቤተ ክርስቲያን ጉብኝታችን ጊዜ፡ ከቤተሰባችን አባሎች መካከል፡ ጥቂቶቹ፡ በከተማችሁ ውስጥ ያለውን ትምህርት ቤት የመመልከት ዕድል ገጥሟቸው ስለነበረ፡ በገሃድ ከታዩዋቸው፥ ከብዙዎቹ፡ የትምህርት ቤቱ አሳዛኝና አሳሳቢ ችግሮች ውስጥ፡ የመማሪያ ገበታዎችና የትምህርት መሳሪያዎች፡ ቀዳሚዎች ኾነው ስላገኘናቸው፡ ለእነዚህና በእናንተ በኩል፡ የትምህርት ቤቱን ኃላፊዎች፥ መምህራንና ወላጆች፥ ተማሪዎቹንም ጭምር በማማከር፡ “ይብሳሉ!” ብላችሁ ለምትገምቷቸው ችግሮች ማቃለያ የሚረዳ ይኾናል።

እንዲሁም፡ አኾን፡ በቅርቡ፡ ለሕመማቸው ምርመራና ለሕክምና፡ ወደባሕር ዳር መጥተው በተመለሱት፡ በቄስ አበባው ሙጨና በአቶ አዝመራው ማርዬ እጅ ከላክናቸው መጸሕፍቱ ውስጥ፡ የቀረ ካለ፡ ከእያንዳንዱ መጽሐፍ፡ ኹለት ኹለት፥ ከሌለም፡ አንድ አንድ ቅጂ፡ ለዚሁ ትምህርት ቤት መጸሕፍት ቤት ተሰጥቶ፡ መምህራኑና ተማሪዎቹ፡ በክፍላቸውም ኾነ፡ እየተዋሱ በመውሰድ እንዲያነብቧቸው ይደረግ ዘንድ፡ ለመልአክ ብርሃናት ማርዬ ገብሬ፡ በዚህ መልእክት እናሳስባለን።

፭ኛ፡ ይህን፡ የአኾኑን አገልግሎት፡ ቀደም ብለን፡ ለሐዋርያት አቦ ቤተ ክርስቲያን ሰበካ ካበረከትነው፡ ከመጀመሪያው አገልግሎታችን፡ ኹለተኛና ተከታይ አድርገን፡ ለበረከት ያቀረብንላችሁ መኾኑን እንድታውቁት እንሻለን።

እስከዚህ ጊዜ ድረስ ስላለው አገልግሎታችን፡ ይህን ያህል ካሳወቅናችሁ፡ አኾን ደግሞ፡ ስለወደፊቱ አገልግሎታችን አካሄድ እንነጋገራለን።

አዎን! እንግዲህ፡ በዚሁ አገልግሎት እንድንቀጥልበት የምትፈቅዱ ከኾነ፡ “በእናንተ በኩል፡ ለፍሬ ታበቁት ዘንድ፡ ልትዘጋጁበት ያስፈልጋችኋል!” በማለት፡ በቃላችን ያሳወቅናችሁን፡ ያን፡ ዓቢይ ቍም ነገርና ከእርሱ ጋር የተያያዙትን ጉዳዮች፡ ከዚህ እንደሚከተለው፡ እንደገና በመድገምና በሦስት ወገን በመክፈል፡ አቅርቦንላችኋል፤ ስለዚህ፡ ይህንኑ ቍም ነገርና ዘርፎቹን፡ በማስተዋል አዳምጣችሁ፡ በመልኩ ከፈጠራችሁ፡ ከእግዚአብሔር፡ በተፈጥሮ ባገኛችሁትና በሃይማኖት በተቀበላችሁት፡ የመምረጥ ነጻነታችሁና የመወሰን ሥልጣናችሁ ተጠቅማችሁ፡ እያንዳንዳችሁ፡ በግል፥ ኹላችሁም፡ በኅብረት፡ ለጣፋጭ ፍሬነት እንድታበቁት እናሳስባችኋለን።

ክፍል አንድ

መቸም፡ የእውነት አምላክ የኾነው መድኃኔ ዓለም፡ ኹላችንንም፡ በእውነት እንደሚወድደንና የማያቋርጥ ቸርነቱን ዘወትር እንደሚያደርግልን ታውቃላችሁ። ከዚህ የተነሣ፡ እናንተም፤ እኛም፡ በያለንበት፡ በእውነተኛው ኢትዮጵያዊነታችን፡ እየራሳችንን፡ ለእርሱ፡ እውነተኞች አድርገን በማቅረብ፡ ፈቃዱን፡ ባስቸኳይ ለመፈጸም፡ ቆርጠን መነሣት ያለብን ጊዜ፡ ዛሬ መኾኑን፡ እናንተም፡ እንደእኛ፡ በብርቱ እንደተገነዘባችሁት እናምናለን።

እዚያ እመካከላችሁ ተገኝተን ሣለን፡ በበዓሉ ላይ ሳይቀር፡ እኔ፡ ንቡረ እድ ኤርምያስ፡ በይፋ ያደረሰሁላችሁንና ያሰማኋችሁን መልእክት ታስታውሱታላችሁ፤ ያም መልእክት፡ ፈጣሪያችንና አምላካችን፤ ጌታችንና መድኃኒታችን፤ ካህን ሊቀ ካህናታችንና ንጉሥ ንጉሠ ነገሥታችን በኾነው፡ በእግዚአብሔር ወልድ፡ ኢየሱስ ክርስቶስ ፊት፤ ደግሞም፡ እመቤታችንና አገራችን፤ ሃይማኖታችንና መቅደሳችን፤ እናታችንና ንግሥታችን በኾነችው፡ በቅድስት ድንግል ማርያም ፊት፤ እያንዳንዳችን፤ ኹላችንም፡ በአምልኳችን እውነተኞች ኾንን፤ ከየኃጢአታችንም፡ በንሥሐ ነጽተን፡ ቅዱስ ሥጋውንና ክቡር ደሙን ልንቀበል የሚገባን መኾኑን የሚያሳስበን የመለኮት ቃል ነው።

ታዲያ፡ ያን፡ ከአደራ ጋር የተላለፈላችሁንና የሰማችሁትን የመለኮት መልእክት፡ በአኹኑ ጊዜ፡ ፈጽማችሁ የተገኛችሁ፤ ወይም፡ ለመፈጸም የተዘጋጃችሁ፡ ስንቶች ናችሁ? እግዚአብሔርንና ቅድስት እናቱን፡ እጅግ የሚያሳዝናቸው፡ ታላቁ ኃጢአት፡ አምልኮ ባዕድ መኾኑን፡ ኹላችሁም ታውቁታላችሁ። መለኮታዊው ጥበቃና ረድኤት፡ ከሰዎች፤ በተለይም፡ “እናምን-በሃለን!” ከሚሉ ሕዝብ ክርስቲያን የሚለዩው፤ እነርሱም፡ በመከራና በመቅሠፍት የሚሠቃዩት፡ ከሌላው ኹሉ ኃጢአት ይልቅ፡ እጅግ በባሰው፡ በዚሁ፡ በአምልኮ ባዕድ ምክንያት መኾኑ የተረጋገጠ ነው። ዛሬም፡ እንደቀድሞዎቹ ዘመናት፡ በኢትዮጵያውያን ላይ ደርሶ የሚታየው፡ የመከራና የመቅሠፍት ኹኔታ፡ ከዚሁ፡ ከአምልኮ ባዕድ የተነሣ መኾኑ፡ የሚጠረጠር አይደለም።

ስለዚህ፡ ፈጣሪያችን፡ በቅድስት እናቱ የቃል ኪዳን አማላጅነት፡ እናንተንም፤ እኛንም፡ ይቅር ብሎ፡ ምሕረቱን እንዲያወርድልን፤ ለአገራችንና ለዓለሙም ኹሉ፡ ሰላሙን እንዲሰጥልን፡ ዲያብሎስ፡ በሰዎች ላይ አድሮ፡ በልዩ ልዩ መልክ የሚያስፈጽመው፡ ይህ፡ የአምልኮ ባዕድ ልማድ፡ ምናልባት፡ በእያንዳንዳችሁ ዘንድ፤ በየግል ሰውነታችሁ እና/ወይም፡ በየቤተሰባችሁ ውስጥ፡ በኅብረተሰባችሁም መካከል እንዳለ፡ “እባካችሁ፤ ፈጽማችሁ ተዉት! አስወግዱትም!” ብለን፡ በእግዚአብሔር ስም እንለምናችኋለን።

እስኪ፡ በማስተዋል ተመልከቱት! እስካኹን፡ ይህን የመሰለው፡ አምልኮ ባዕድ፡ በዚህ መልኩ፡ ምናልባት፡ በእናንተ ዘንድ ካለ፡ በመኖሩ፡ ከመገዳት በስተቀር፡ ከቶ፡ ምን ተጠቀማችሁ? ታዲያ! ከጉዳት በቀር፡ ጥቅም የሌለው ከኾነ፤ እንዲያውም፡ በእርሱ ጠንቅ ምክንያት፡ እናንተም ኾናችሁ፡ ልጆቻችሁ፡ በኑሮአችሁና በጤንነታችሁ የምትሠቃዩ ከኾነ፡ ከዚህ ይልቅ፡ ለምን፡ በምታምኑት ፈጣሪያችንና በቅድስት እናቱ፤ በቅዱስ መስቀሉም ኃይል፡ ፈጽማችሁ አታስወግዱትም?

ከእኛ፡ ምንም ነገር ሳይፈልግና ሳይጠይቅ፡ “በእውነትና በመንፈስ ብቻ አምልኩኝ!” ያለው፡ የቃል ኪዳን አምላካችን ኢየሱስ ክርስቶስም፡ እኛ፡ “ፍጠረን!” ሳንለው፡ በመልኩ ፈጥሮን፡ ከሰውነት አካላችን ጀምሮ፡ ሥነ ፍጥረቱን ኹሉ፡ ለሕይወታችን ሲሳይ አድርጎ፡ ሳንጠይቀውና ሳንለምነው፡ እንዲያው፡ በነጻና በማትረፍረፍ የሰጠን መኾኑን፤ ወደፊትም፡ የሚያስፈልገንን ኹሉ፡ ሳንጠይቀውና ሳንለምነው የሚሰጠን መኾኑን፡ ከሃይማኖታችን ተምረን አውቀናል። ደግሞም፡ እግዚአብሔርን፡ እንዴት አድርገን ልናመልከው እንደሚገባን፡ ራሱ፡ ጌታችን ኢየሱስ ክርስቶስ፡ ከዚህ በሚከተለው ቃሉ አስተምሮናል፡-

“እለ በርቱዕ በአማን ሰጋድያን፡ ይሰግዱ ለአብ፡ በመንፈስ ወበጽድቅ፤ እስመ አብነ፡ ዘከመዝ የኅሥሥ፡ እለ ይሰግዱ ሎቱ፡፡ እስመ እግዚአብሔር፡ መንፈስ ውእቱ፤ ወእለሂ ይሰግዱ ሎቱ፡ በመንፈስ ወበጽድቅ ሀለዎሙ ይሰግዱ ሎቱ፡፡” “በቀናች ሃይማኖት ኾነው፡ ፈጣሪያቸውን የሚያመልኩ፡ እውነተኞች ምእመናን፡ እግዚአብሔር አብን፡ በመንፈስና በእውነት ያመልኩታል፤ እግዚአብሔር፡ መንፈስ ስለኾነ፤ የሚያመልኩትም፡ በመንፈስና በእውነት ሊያመልኩት ስለሚገባቸው፡ እግዚአብሔር አብ፡ እርሱን የሚያመልኩት አማኞቹ፡ እንዲህ አድርገው፡ በመንፈስና በእውነት እንዲያመልኩት ይሻል፡፡” (ዮሐ. ፬፥ ፳፫-፳፬፡፡)

እንዲህ ከኾነ፤ ይልቁንም፡ “ክርስቶስ” በተባለበት፡ በእርሱ ስም፡ እኛ፡ “ክርስቲያን”፤ እንዲሁም፡ “ኢትዮጵያ ታቦጽሕ እደዊሃ ኅብ እግዚአብሔር!” በተባለችው፡ በቅድስት እናቱ ስም፡ “ኢትዮጵያውያን” ከተባልን፡ ታዲያ! ይህን የእርሱን ቃል ተቀብለን፡ ለምን፡ እርሱን ብቻ አናመልክም?

እንግዲህ፡ ከአጠገባችሁ ተገኝተን፡ በቃል እንደነገርናችሁ፡ እንዲህ ያለው፡ ቸርና ርኅሩኅ አምላካችን፡ እኛን፡ ንቡረ እድ ኤርምያስ ከበደ ወልደ ኢየሱስንና ወይዘሮ ራሔል ዘካርያስን፤ እንዲሁም፡ ልጆቻችንን፡ ወይዘሪት መልእክተን፤ ወይዘሪት ትምህርተን፤ ወይዘሪት ስብከተን፤ ወይዘሮ ሃይማኖተንና ባለቤቷን፡ አቶ ኅሩዩ ሥላሴ ምትኩን፤ ኪዳናዊ አገልጋይ ሰማዕተንና ባለቤቱን፡ ወይዘሮ ሰላማዊት በዛብህን፤ ልጅ ስብሐተ ኤርምያስን ጭምር፡ መሣሪያዎቹ አድርገን፡ ለእናንተ፡ ለሥጋዊው ኾነ ለመንፈሳዊው ሕይወታችሁ፡ የሚበጃችሁን፡ የልማትና የዕድገት መልካም ዕድል ይከፍተላችሁ ዘንድ፤ ይህንን የተከፈተ ዕድላችሁንም፡ በአጭር ጊዜ ውስጥ፡ ለመልካም ፍሬ ያበቃላችሁ ዘንድ፡ እርሱ፡ ፈጣሪያችን፡ ከነእናቱ፡ በቅዱስ መንፈሱ፡ በመካከላችን ሊገኝ ያስፈልገናል፤ “እስመ ዘእንቤለየሱ፡ አልቦ ዘትክሉ ገቢረ፤ ወኢምንትኒ!” “ያለእኔ ምንም ምን ልታደርጉ አትችሉም!” ባለው ቃሉ መሠረት፡ ያለእርሱ፡ ምንም ልናደርግ አንችልምና፡፡ (ዮሐ. ፭፥ ፭፤)

እኛ ኢትዮጵያውያን፡ ከፈጣሪያችን ጋር በተጋባነው፡ በቅዱሱ ኪዳን ምክንያት፡ ጥንትም፤ ዛሬም፤ ወደፊትም፡ የምንጠብቀውና የምንከተለው፡ የኑሮና የአምልኮ ሥርዓታችን፡ ከእግዚአብሔር፡ በቃል ኪዳን የተቀበልነው እንጂ፡ ሰዎች፤ ወይም፡ ዲያብሎስ የፈለሰፉትን አይደለምና፡ በየግል፤ በቤተሰብና በኅብረተሰብ ኑሮአችንና አምልካችን ውስጥ፡ እንከን እንዳይገኝ፡ በብርቱ ልንጠነቀቅ ያስፈልገናል፤ ጌታችን ኢየሱስ ክርስቶስ፡ ተቃዋሚዎቹ አይሁድ፡ ሲፈትኑት፡ ላቀረቡለት ጥያቄ፡ ተገቢውን መልስ በሰጣቸው ጊዜ፡

“አ መደልዋን! ሠናዩ ተነበዩ ኢሳይያስ ላዕሌክሙ፤ እንዘ ይብል፡- 'ዝ ሕዝብ፡ በከናፍሪሆሙ ያከብሩኒ፤ ወበልቦሙስ ነዋኅ ይርኅቁ እምኔየ፤ ወከንቶ ያመልኩኒ፤ እንዘ ይሜህሩ፡ ትምህርተ ሥርዓታተ ሰብእ፡፡” “እናንተ ግብዙች! ኢሳይያስ፡ ስለእናንተ፡ በእውነት ትንቢት ተናገረ፤ እንዲህ ሲል፡- 'ይህ ሕዝብ፡ በከንፈሩ ያከብረኛል፤ ልቡ ግን፡ ከእኔ፡ በጣም የራቀ ነው፤ የሰውም ሥርዓት የኾነ ትምህርት እያስተማሩ፡ በከንቱ ያመልኩኛል፡፡” ያለው ቃል፡ በእኛ ላይ ፈጽሞ ሊጸና አይገባም፡፡ (ማቴ. ፲፮፥ ፯-፱፡፡)

ስለዚህ፡ እርሱ፡ ኢየሱስ ክርስቶስ፡ ከነእናቱ፡ ዛሬ፡ በእናንተም፤ በእኛም መካከል ተገኝቶ፡ ሥራችንን ይባርክልን ዘንድ፤ በተግባራችንም፡ ይመራን ዘንድ፤ የሚያስፈልገንንም ኹሉ አሟልቶ፡ ድካማችንንና ጥረታችንን፡ ለፍሬ ያበቃልን ዘንድ፡ እኛ እንዳደረግነው ኹሉ፡ እናንተም ደግሞ፡ በየበኩላችሁ፡ ልትፈጽሙት የሚገባችሁ ግዳጅ አለ፤ ይኸውም፡ እየራሳችሁን፡ ከአምልኮ ባዕድ ነጻ አድርጋችሁና ሌላውን ኃጢአታችሁን፡ በንሥሐ አንጽታችሁ፡ ሥጋውን ደሙን በመቀበል፡ እውነተኛ የቅዱሱ ኪዳን ኢትዮጵያዊነታችሁንና የተዋሕዶ ሃይማኖት ክርስቲያንነታችሁን፡ ለየራሳችሁ ብቻ ሳይኾን፡ በእግዚአብሔርና በሰውም ፊት፡ በይፋ አረጋግጣችሁ መመስከር ነው፡፡ በአጠቃላይ፡ በዚህ መልክ፡ ከፈጣሪያችንና ከአምላካችን፡ ከእግዚአብሔር ጋር መታረቅ አለብን፡፡ ይህን ካላደረግን፡ በየግላችንና በአገራችን፤ በዓለሙም ደረጃ የሚካኼደው መከራና መቅሠፍት፡ በበለጠ እየባሰና እየተጠናከረ ይኼዳል፡፡

ክፍል ኹለት

“በእግዚአብሔር አብ፥ ወልድ፥ መንፈስ ቅዱስ ስም” የተጠመቅን ኢትዮጵያውያን፥ ወንዶችም፥ ሴቶችም፥ ኹላችንም፥ የእግዚአብሔር ልጆችና የመንግሥቱ ወራሾች፥ የሥርዓቱም አገልጋዮች መኾናችንን ልታውቁ ያስፈልጋችኋል። ከዚህ የተነሣ፥ በአምልኮ ባዕድና በሌላውም ኃጢአት ካላረከሰነውና ካላሳደፍነው፥ ይህንኑም፥ በንሥሐ ሳናጸዳውና በሥጋ ወደሙ ሳንቀድሰው ካልቆየን በቀር፥ ሰውነታችን፥ የእግዚአብሔር ጽላትና ታቦት፥ መንበርና መቅደስ እንደኾነም፥ ልታውቁት ይገባችኋል። ምናልባት፥ ይህን ምሥጢር፥ እስካኹን አልደረሳችሁበት እንደኾነ፥ “በጌታችንና በመድኃኒታችን ኢየሱስ ክርስቶስ ቤዛነት፥ እያንዳንዳችሁ፥ በጥምቀታችሁ ምክንያት፥ በተቀዳጃችሁት የመንፈስ ቅዱስ ጸጋ፥ ለዚህ መንፈሳዊ ክብር የበቃችሁ መኾናችሁን፥ እንግዲህ ወዲህ ተገንዝባችሁት፥ የመልካሚ የእግዚአብሔር ሕይወት ባለቤቶች ኹኑ!” እንላችኋለን።

ይህን እውነታ፥ የእግዚአብሔር ቃል የኾነው፥ ራሱ፥ ኢየሱስ ክርስቶስ፥ ቀድሞ፥ በዘመነ ብሉይ፥ በነቢያቱ፥ ኋላም፥ በዘመነ ሓዲስ፥ በተዋሓደው ሰውነቱና በሐዋርያቱ አንደበት በተናገራቸው፥ ቅዱሳት ቃላቱ አረጋግጦልናል፤ ከእነዚህም መካከል፥ እንዲህ የሚሉትን፥ ጥቂቶቹን እንጠቅስላችኋለን፡-

፩. ከታላላቁ ነቢያት አንዱ፥ ኤርምያስ፥ በትንቢቱ፥ እንዲህ

ይላል፡-

“‘ናሁ ይመጽእ መዋዕል!’ ይቤ እግዚአብሔር፤ “ወእሠርዕ ለቤተ እሥራኤል፥ ወለቤተ ይሁዳ፥ ሕገ ሐዲስ፥ ወአኮ፥ ከመ ዝንቱ ሕግ፥ ዘሠራዕት ለአብዊሆሙ፥ አመ አውጸእክዎሙ እምድረ ግብፅ፤ እስመ እሙንቱኒ፥ ኢነበሩ በሥርዓትዮ፤ ወአነኒ፥ ተህየይክዎሙ፤” ይቤ እግዚአብሔር። “እስመ ዛቲ ይእቲ ሥርዓት፥ እንተ እሠርዕ ለቤተ እሥራኤል፥ እምድረ እማንቱ መዋዕል፤” ይቤ እግዚአብሔር፤ “እወዲ ሕግዮ ውስተ ሕሊናሆሙ፤ ወእጽሕፎ ውስተ ልበሙ፤ ወእከውኖሙ አምላኮሙ፤ ወእሙንቱኒ፥ ይከውኑኒ ሕዝብዮ። ወኢይምህር እንከ እት እኅዋሁ፥ እንዘ ይብል፥ 'አእምርዎ ለእግዚአብሔር!' እስመ ከሎሙ የአምሩኒ፥ ንኡሶሙ፥ ወዐቢዮሙ፤ ከመ እህህሎሙ፥ ወእሥረይ ሎሙ ኃጢአቶሙ፥ ወኢይዜከር ሎሙ አበሳሆሙ።””

“እነሆ፥ ከእስራኤል ቤትና ከይሁዳ ቤት ጋር አዲስ ቃል ኪዳን የምገባበት ወራት ይመጣል!” ይላል እግዚአብሔር፤ “ከግብፅ አገር አወጣችው ዘንድ፥ እጃቸውን በያዝኩበት ቀን፥ ከአባቶቻቸው ጋር እንደገባሁት ያለ ቃል ኪዳን አይደለም! እነርሱ በኪዳኔ አልጸኑምና፥ እኔም ቸል አልኋቸው!” ይላል እግዚአብሔር። “ከእነዚያ ወራት በኋላ፥ ከእስራኤል ቤት ጋር የምገባው ቃል ኪዳን ይህ ነውና!” ይላል እግዚአብሔር። “ሕጌን በልቡናቸው አኖራለሁ! በልባቸውም እጽፈዋለሁ፤ እኔም አምላክ እኾናቸዋለሁ፤ እነርሱም ሕዝብ ይኾኑኛል። እያንዳንዱ ሰው ባልንጀራውን፥ እያንዳንዱም ወንድሙን፥ 'እግዚአብሔርን እወቅ!'፥ ብሎ አያስተምርም፤ ከታናሹ ጀምሮ እስከታላቁ ድረስ፥ ኹሉ ያውቁኛልና!” ይላል እግዚአብሔር። “በደላቸውን እምራቸዋለሁና! ኃጢአታቸውንም፥ ከእንግዲህ ወዲህ አላስብምና!” (ኤር. ፴፩፥ ፴፩-፴፬፥ ዕብ. ፰፥ ፰-፲፪።)

ከአዳምና ሔዋን ጀምሮ፥ እስከጌታችን ኢየሱስ ክርስቶስና ቅድስት ድንግል ማርያም ድረስ ያሉትን፥ ሰባቱን ቅዱሳት ኪዳናት የያዘውን፥ ቅዱሱን ኪዳን ጠብቀው በመኖራቸው፥ እውነተኛቹ የእሥራኤልና የይሁዳ ቤቶች፥ እኛ ኢትዮጵያውያን ስለኾንን፥ ይህ ቃል የተነገረው፥ ለእናንተና ለእኛ መኾኑን፥ የጸናውም፥ በእናንተና በእኛ ዘንድ መኾኑን ልታውቁት ይገባችኋል።

፪. ጌታችን ኢየሱስ ክርስቶስ፡ ለደቀ መዛሙርቱ፡ “አንትሙሰኬ፡ መነ ትብሉኒ ከዊነ?” “እናንተስ፡ እኔን፡ ማን እንደኾንህ ትላላችሁ?” ብሎ በጠየቃቸው ጊዜ፡ ቅዱስ ጴጥሮስ፡ “አንተ ውእቱ ክርስቶስ፡ ወልደ እግዚአብሔር ሕያው!” “አንተ፡ ክርስቶስ፡ የሕያው እግዚአብሔር ልጅ ነህ!” በማለቱ፡ ከጌታችን ኢየሱስ ክርስቶስ የተነገረለትን ቃል፡ ታስታውሱታላችሁ።

ያም ቃል፡- “ወአንስ እብለከ፤ ከመ አንተ ኩኩሕ፤ ወዲበ ዛቲ ኩኩሕ፤ አላንጸ ለቤተ ክርስቲያን፤ ወአናቅጸ ሲኣል ኢይጌይልዋ። ወእሁበከ መራኅተ መንግሥተ ሰማያት፤ ወዘአሠርከ በምድር፤ ይከውን እሠረ በሰማያት፤ ወዘፈታሕከ በምድር፤ ይከውን ፍቱሓ በሰማያት።” “እኔ እልሃለሁ፡- 'አንተ ዓለት ነህ፤ በዚችም ዓለት ላይ፤ ቤተ ክርስቲያኔን አንጸለሁ፤ የሲኣል ደጆችም አይችሏትም። የመንግሥተ ሰማያትንም መክፈቻዎች እስጥሃለሁ፤ በምድር የምታሥረው፤ በሰማያት የታሠረ ይኾናል፤ በምድር የምትፈታውም፤ በሰማያት የተፈታ ይኾናል።” (ማቴ. ፲፮፡ ፲፮-፲፱።)

ይህ ቃል፡ “እርሱ፡ ጌታችን ኢየሱስ፡ በእውነት፡ ክርስቶስ፡ የሕያው እግዚአብሔር ልጅ ነው!” ብለው ለሚያምኑ፡ በዚያች ሰዓት፡ ከቅዱስ ጴጥሮስ ጋርና በእርሱ ጊዜ፡ ከእርሱም በኋላ ለነበሩት፡ እስከዛሬ ድረስ ላሉትና ወደፊት፡ እስከ ዓለም ፍጻሜ ለሚኖሩት ኹሉ፡ ጸንቶ ይኖራል።

ይልቁንም፡ በእኛ፡ በኢትዮጵያውያን ዘንድ፡ የበለጠ የጸና ኾኖ ቀጥሏል፤ ይኸውም፡ ይህንኑ፡ የቅዱስ ጴጥሮስን ቃል ተናግሮ፡ ጥምቀትን፡ ወዲያው በመቀበሉ፡ “ብፁዓንስ፡ እለ እንዘ ኢይሬእዩኒ የአምኑኒ!” “ብፁዓንስ፡ ሳያዩ የሚያምኑብኝ ናቸው!” ለሚለው፡ ለጌታ ሉዓላዊ ቃል በቅቶ ብዕዕናን ካስገኘልን፡ ከዚያ፡ “አቤሜሌክ” ከተባለው፡ ኢትዮጵያዊው ጃንደረባ አንሥቶ እየተፈጸመ የሚታየው ሃይማኖታዊ ትንግርት ነው። (ዮሐ. ፳፡ ፳፱።)

፫. አኹን ደግሞ፡ ቀዳሜ ሰማዕት ቅዱስ እስጢፋኖስ፡ ተወግሮ የተገደለበትን ምክንያት የሚገልጸውንና በሰማዕትነት ከማረፉ በፊት የተናገረውን፡ እንዲህ የሚለውን ቃሉን እናሰማችሁ፡-

“ወአኮስ፡ ዘዩኃድር ልዑል ውስተ ግብረ እደ ሱብእ፤ እስመ ከመዝ ይቤ ነቢይ፡- 'ሰማይኔ፡ መንበርዩ፤ ወምድርኔ፡ መከየደ እገርዩ፤ አየኑ ቤተ፡ ተላንጹ ሊተ፤' ይቤ እግዚአብሔር፤ 'ወአይኑ መካን ውእቱ መካነ ምዕራፍዩ፤ አኮኑ እደውየ ገብራ ዘኩሎ።'” “ነቢይ፡- 'ሰማይ፡ ዙፋኔ ነው፤ ምድርም፡ የእግሬ መረገጫ ናት፤ ለእኔ፡ ምን ዓይነት ቤትን ትሠራላችሁ?' ይላል እግዚአብሔር፤ 'ወይስ፡ የማርፍበት ሥፍራ ምንድር ነው? ይህንስ ኹሉ፡ እጄ የሠራችው አይደለምን?'” እንዳለ፡ ልዑል እግዚአብሔር፡ የሰው እጅ በሠራችው አይኖርም።” (ዮሐዋ. ፯፡ ፵፯-፶፮።)

ቅዱስ እስጢፋኖስ፡ በሰማዕትነት ባረፈባት ዕለት፡ ያስሰማው፡ ይህ ቆራጥ ንግግር፡ ኢትዮጵያዊውን ሰውነት፡ ለቤተ ክርስቲያንነት ያበቃውን፡ ያን፡ የኢየሱስ ክርስቶስን ሕያው ቃል፡ የበለጠ ገሃድና እውን ያደርገዋል።

፬. ስመ ጥሩው ሓዋርያ፡ ቅዱስ ጳውሎስ፡ በመንፈስ ቅዱስ ተመልቶ፡ በጸፋቸው መልእክቶች ውስጥ፡ ይህን እውነታ በሚመለከት ካመለከታቸው ቀሩም ነገሮች መካከል፡ የሚከተሉትን ጥቅሶች፡ ለዓይነት አቅርቦናቸዋል፡-

ሀ. “ኢተአምሩኑ፡ ከመ ታቦቱ ለእግዚአብሔር አንትሙ፤ ወመንፈስ እግዚአብሔር ላዕሌክሙ። ወዘስ አማሰነ ቤተ እግዚአብሔር፡ ሎቱኒ፡ ያማስኖ እግዚአብሔር፤ ወቤቱስ ለእግዚአብሔር አንትሙ ውእቱ፤ ወቅዱሳን አንትሙ፤ ወኢታርከሱ ቤቶ ለእግዚአብሔር።” “የእግዚአብሔር ታቦቱ፡ ቤተ መቅደሱ እንደኾናችሁ፡ የእግዚአብሔርም መንፈስ እንዲኖርባችሁ አታውቁምን? ማንም የእግዚአብሔርን ቤተ መቅደስ ቢያፈርስ፡ እግዚአብሔር፡ እርሱን ያፈርሰዋል። የእግዚአብሔር ቤተ መቅደስ፡ ቅዱስ ነውና፤ ያውም፡ እናንተ ናችሁ።” (፩ኛ ቆሮ. ፫፡ ፲፮-፲፯።)

ለ. “ኢተአምሩት፡ ከመ ማጎደሩ ለመንፈስ ቅዱስ አንትሙ፡ ዘጎዳር ላዕሌክሙ፡ ዘነሣዕክሙ፡ እምነብ እግዚአብሔር።” “ሰውነታችሁ፡ ከእግዚአብሔር የተቀበላችሁት፡ በእናንተ የሚኖረው፡ የመንፈስ ቅዱስ ቤተ መቅደስ እንደኾነ አታውቁምን? (፩ኛ ቆሮ. ፮፡ ፲፱።)

ሐ. “ወለነሰ መጽሐፍነ አንትሙ፤ ይእቲ፡ ወጽሕፍት ውስተ ልብነ፤ ወትትዐወቅ፤ ወያነብባ ኩሉ ሰብእ። ወያአምሩክሙ ከመ መልእክተ ክርስቶስ አንትሙ፡ እንተ ተልእክናሃ ንሕነ፤ ወጽሕፍት ይእቲ፡ ወአኮ፡ በማየ ሕመት፡ ዘእንበለ በመንፈስ እግዚአብሔር ሕያው፤ ወኢኮነ ጽሌ ዘእብን፡ ዘእንበለ ጽሌ ልብ ዘሥጋ።...እስመ እምነብ እግዚአብሔር ኃይልነ፡ ዘረሰየነ ላእካነ ለሓዲስ ሕግ፡ ወአኮ በሕገ መጽሐፍ፤ አላ በሕገ መንፈስ፤ እስመ መጽሐፍ ይቀትል፤ ወመንፈስ ያሓዩ።”

“ሰዎች ኹሉ የሚያውቁትና የሚያነብቡት፡ በልባችን የተጻፈ መጽሐፋችን፡ እናንተ ናችሁ። እናንተም፡ በሕያው እግዚአብሔር መንፈስ እንጂ፡ በቀለም የተጻፉችሁ አይደለም፤ ሥጋ በኾነ፡ በልብ ጽላት እንጂ፡ በድንጋይ ጽላት ላይ ያልተጻፈ፡ በእኛም የተገለገለ የክርስቶስ መልእክት እንደኾናችሁ፡ የተገለጠ ነው።

... ፊደል ይገድላል፡ መንፈስ ግን፡ ሕይወትን ይሰጣልና፡ በመንፈስ እንጂ፡ በፊደል ለማይኾን፡ ለአዲስ ኪዳን አገልጋዮች እንኾን ዘንድ ያበቃን እግዚአብሔር፡ ኃይላችን ነው። (፪ኛ ቆሮ. ፫፡ ፪-፫።)

መ. “ወኢትኩኑ ኑፉቃነ! ወኢትሑሩ ውስተ አርዑተ፡ እለ ኢየአምኑ! መኑ ዘያስተዔርያ ለጽድቅ፡ ምስለ ኃጢአት? ወመኑ ዘይዴምሮ ለብርሃን ምስለ ጽልመት? ወመኑ ዘየጎብሮ ለክርስቶስ ምስለ ቤልሆር? ወመኑ ዘይከፍሎሙ ለመሃይምናን ምስለ ኑፉቃን? ወመኑ ዘይዴምር ታቦተ እግዚአብሔር ውስተ ቤተ ጣዖት? አኮነ ንሕነ፡ ውእቱ ቤቱ ለእግዚአብሔር ሕያው፡ በከመ ይቤ እግዚአብሔር፡- 'አነ አጎድር ጎቤሆሙ፤ ወአንሶሱ ማእከሎሙ፤ ወእከውኖሙ አምላካሙ፤ ወእሙንቱኒ፡ ይከውኑኒ ሕዝብየ። ወበእንተ ዝንቱ፡ 'ፃኡ እማእከሎሙ! ወተፈለጡ!' ይቤ እግዚአብሔር፤ 'ወኢትቅረቡ ጎበ ርኩሳን! ወአነ እትዌከፈክሙ! ወእከውነክሙ አባክሙ! ወአንትሙኒ ትከውኑኒ ደቂቅየ፡ ወአዋልድየ!' ይቤ እግዚአብሔር ዘኩሎ ይመልክ።”

“ተጠራጣሪዎች አትኹኑ! ከማያምኑ ጋር በማይመች አካሄድ አትጠመዱ! ጽድቅ፡ ከኃጢአት (እውነት፡ ከሐሰት) ጋር፡ ምን መሳተፍ አለው? ብርሃን፡ ከጨለማ ጋር ምን ጎብረት አለው? ክርስቶስስ፡ ቤልሆር ከተባለው የአጋንንት አምልኮ ጋር ምን መስማማት አለው? ወይስ፡ የሚያምኑ፡ ከማያምኑ ጋር ምን ክፍል አላቸው? ለእግዚአብሔር ቤተ መቅደስም፡ ከጣዖት ቤት ጋር ምን መጋጠም አለው? እኛ፡ የሕያው እግዚአብሔር ማደሪያዎቹ አይደለንምን? እንዲሁም፡ እግዚአብሔር፡ እንዲህ ሲል ተናገረ፡- "በእነርሱ አድሬባቸው እኖራለሁ፤ በመካከላቸውም እመላለሳለሁ፤ አምላካቸውም እኾናለሁ፤ እነርሱም፡ ሕዝቤ ይኾናሉ።" ስለዚህም፡ እግዚአብሔር፡ "ከመካከላቸው ውጡና፡ የተለያችሁ ኹኑ! ርኩሰንም አትንኩ!" ይላል። ደግሞ፡ ኹሉን የሚገዛ እግዚአብሔር፡ እንዲህ ይላል፡- "እኔም እቀበላችኋለሁ፤ ለእናንተም አባት እኾናችኋለሁ፤ እናንተም፡ ለእኔ፡ ወንዶች ልጆችና ሴቶች ልጆች ትኾኑኛላችሁ።" (፪ኛ ቆሮ. ፮፡ ፲፱-፲፰።)

ከዚህ በላይ የተመለከቱት የቅዱሳት መጻሕፍት ጥቅሶች፡ አረጋግጠው የሚመሰክሩልን፡ ጥንቱ፡ በመልኩ የፈጠረን እግዚአብሔር፡ እያንዳንዳችን፡ እንድንኾንለት የሚፈልገው፡ ደግሞ፡ በልጁ በኢየሱስ ክርስቶስ ቤዛነትና በቅድስት እናቱ ድንጋል ማርያም አርአያነት፡ እንድንኾን ያበቃንም፡ የእርሱ ጽላቶችና ታቦቶች፡ መንበሮችና ቤተ መቅደሶች መኾንን ነው።

እንግዲህ: “ቤተ ክርስቲያን” ብለን የምንሠራው ሕንፃ፣ ሃይማኖታቸውን፣ እንዲህ፡ በእውነተኛው የመንፈስ ቅዱስ አምልኮ አጽንተው፣ ኃጢአታቸውን፣ በንሥሐ አስወግደውና ኹለንተናቸውን፣ በሥጋ ወደሙ ቀድሰው የተገኙ ካህናትና ምእመናን፣ ወንዶችም፣ ሴቶችም፣ ሕፃናትም፣ አዛውንትም፣ በአንድነት ተሰብስበው፣ የፈጣሪያቸውንና የቅድስት እናቱን የጸጋና የበረከት ማዕድ የሚሳተፉባት ናት። ስለዚህ ቤተ ክርስቲያን፣ የእኛ የኢትዮጵያውያን ጸሎተ ሃይማኖት የሚለውን ቃል ስሙት፡-

“ወንድምን፣ በአላቲ ቅድስት ቤተ ክርስቲያን፣ እንተ ይእቲ፣ ዘመሠረታ ኢየሱስ ክርስቶስ፣ እምጥንት፣ በኪዳነ ልቦና ዘአበው ቀደምት፣ ወዘአጽንዓት በቃለ ነቢያት፣ ወዘፈጸማ በላዕለ ኩሉ ጉባዔ ዘሓዋርያት። በውስቴታ ያቋርቡ ካህናት፣ መሥዋዕተ ሥጋሁ ቅዱስ፣ ወደሞ ክቡረ ለኢየሱስ ክርስቶስ፤ ወባቲ ይትዌከፉ ምእመናን፣ ጸጋ መንፈስ ቅዱስ ዘዘዚአሁ።” “ኢየሱስ ክርስቶስ፣ በአበው ልቦና በመሠረታት፣ በነቢያት ቃል ባጸናትና በሓዋርያት ጉባዔ በፈጸማት፣ ካህናት፣ የእርሱን ቅዱስ ሥጋና ክቡር ደም፣ ለመሥዋዕትነት በሚያቀርቡባትና ምእመናን፣ ያን መሥዋዕት፣ የመንፈስ ቅዱስንም ልዩ ልዩ ጸጋዎች በሚቀበሉባት፣ በአንዲት ቅድስት ቤተ ክርስቲያን እናምናለን።” (ኢትዮጵያ እና ኢትዮጵያዊነት -አንደኛ መጽሐፍ፣ ገጽ ፻፹፯፣ ኹለተኛ መጽሐፍ፣ ገጽ ፴፪፣ ሦስተኛ መጽሐፍ፣ ገጽ ፵፮።)

እንዲህ ከኾነ፣ ከዚህ በፊት የሠራናቸውና ወደፊት የምንሠራቸው የቤተ ክርስቲያን ሕንፃዎች፣ ከላይ፣ ተደጋግሞና በሰፊው ተብራርቶ እንደተገለጸው፣ እኛ፣ እያንዳንዳችን፣ ከየኃጢአታችን፣ በንሥሐ ጸድተንና ሥጋውን ደሙን ተቀብለን፣ እየራሳችንን፣ ለእግዚአብሔር ጽላትነትና ታቦትነት፣ መንበርነትና ቤተ መቅደስነት ካበቃን በኋላ፣ ፈጣሪያችንን፣ ከነእናቱ ለማመስገንና ሌሎቹን የመንፈስ ቅዱስ ጸጋዎች ለመቀበል፣ የምንሰባሰብባቸው ካልኾኑ በቀር፣ ከቶ ምን ይጠቅሙናል?

ይህን የእግዚአብሔርን ፈቃድ ፈጽመን ካልተገኘን፣ “ቅንኦት ቤትክ በልዕኔ!” ‘የቤትህ ቅናት ይበላኛል!’ ተብሎ እንደተጻፈ፣ ‘ኢትረስዩ ቤተ አቡዮ፣ ቤተ ምሥያጥ!’ ‘የአባቴን ቤት፣ የንግድ ቤት አታድርጉት!’” ... ደግሞም፣ “ንሥትዎ ለዝንቱ ቤተ መቅደስ! ወበሠሉስ ዕለት፣ አነሥኦ!” “ይህን ቤተ መቅደስ አፍርሱት! እኔ፣ በሦስተኛው ቀን አነሣለሁ!” ያለውን፣ ጌታችን ኢየሱስ ክርስቶስን፣ እናቱን፣ ቅድስት ድንግል ማርያምን፣ የቱን ያህል እንዳሳዘንናቸው መገመት፣ ለእያንዳንዳችን የሚያዳግተን አይደለም። (ዮሐ. ፪፥ ፲፯-፲፱።)

ክፍል ሦስት

በአንድ ወገን፣ የቤተ ክርስቲያን ሕንጻን ስለመሥራት፣ በሌላው ወገን ደግሞ፣ እየራሳችን፣ የእግዚአብሔር ቤተ መቅደስ ስለመኾናችንና እየራሳችንን፣ ለዚህ ክብር ለማብቃት ስለመቻላችን፣ ይህን ያህል ተነጋገርን።

አኹን ደግሞ፣ “እግዚአብሔር፣ ከእኛ የሚጠብቀው የሃይማኖትና የምግባር ፍሬ፣ ይህ ብቻ ሳይኾን፣ ከእነዚህ ጋር የተያያዘ ሌላ ተመሳሳይ ቀም ነገር ስላለ፣ በዚያ ላይ እንድንነጋገር ግድ ይኾናል፤ እርሱም፣ “እግዚአብሔርን፣ በበለጠ ደስ የሚያሰኘውና መልካም መዓዛ እንዳለው መሥዋዕት አድርጎ የሚቀበለው የትኛውን ነው?” የሚል፣ ኹለት እውነታዎች፣ ለምርጫችሁ የቀረቡበት ነው። ለእርሱ የሚኾን ሕንጻ ቤተ ክርስቲያንን ብቻ፣ በየቦታው ብንሠራለት ነው? ወይስ፣ በችግር እየተሠቃያችሁ የምትኖሩ፣ በመልኩ የፈጠራችሁና በቤዛነት ሙቶ ያዳናችሁ፣ እናንተ፣ እያንዳንዳችሁ፣ እየራሳችሁን ችላችሁና በየሙያችሁ ሠርታችሁ በምታገኙት ምርትና ገቢ፣ እየራሳችሁንና ቤተሰባችሁን፣ በምግብና በልብስ፣ በጤንነትና በልማት አሟልታችሁ፣ የየራሳችሁንም ቤት ሠርታችሁ ለመኖር የምትችሉበትን እውቀትና ዓቅም ብታገኙለት ነው?” ለሚለው ጥያቄ፣ የምንሰጠው ትክክለኛ መልስ ይኾናል፤ እስኪ፣ በእውነት ንገሩን! ፈጣሪያችንንና አምላካችንን፣ በበለጠ የሚያደስተው የትኛው ነው? ብላችሁ ታምናላችሁ?

አዎን! 'ኹሉን ለፈጠረውና 'ኹሉ የእርሱ ለኾነው፡ ለእርሱ፡ ለኹሉ ጌታ፡ እኛ ከምናደርግለት ይልቅ፡ ምንም ለሌለውና ጥሮ ግሮ ለሚያድረው፡ ለደካማው ፍጡሩ ቢደረግለት እንደሚፈቅድና እንደሚወድ፡ ጥርጥር የለውም፤ ጌታችን ኢየሱስ ክርስቶስም፡ ይህንኑ በማረጋገጥ፡ እንዲህ ሲል፡ በቃሉ ነግሮናል፡-

“አማን እብለክሙ፤ ከኹሉ ዘገበርክሙ ለአሐዱ እምእሉ ንኡሳን አገውየ፡ እለ የአምኑ ብየ፡ ሊተ ገበርክሙ። ...ዘኢገበርክሙ ለአሐዱ እምእሉ ንኡሳን አገውየ፡ ሊተ ኢገበርክሙ። “እውነት እላችኋለሁ፤ ከኹሉ ከሚያንሱ፡ በእኔ ከሚያምኑት፡ ከእነዚህ ወንድሞቼ፡ ለአንዱ እንኳ ስላደረጋችሁት፡ ለእኔ አደረጋችሁት። ...ከኹሉ ከሚያንሱ፡ ከእነዚህ ወንድሞቼ፡ ለአንዱ እንኳ ስላደረጋችሁት፡ ለእኔ አላደረጋችሁትም። ደግሞም፡ “ዑቁ! ኢታስተሐቅርዎ ለአሐዱ እምእሉ ንኡሳን፤ እብለክሙ፤ ከመ መላእክቲሆሙ በሰማያት፡ ወትረ ይሬእዩ ገጸ ለአቡየ ዘበሰማያት።” “ከእነዚህ፡ ከታናናሾቹ፡ አንዱን እንዳትንቁ ተጠንቀቁ! 'መላእክቶቻቸው፡ በሰማያት ያለውን የአባቴን ፊት፡ ዘወትር፡ በሰማያት ያያሉ!' እላችኋለሁና።” (ማቴ. ፲፰፥ ፲፤ ሸ፭፥ ፴፬-፴፮።)

ከላይ የጠቀስናቸው የእግዚአብሔር ቃላት ኹሉ፡ ይህን ምርጫ እንደሚያጸድቁት በግልጽ ትመለከቱታላችሁ፤ እኛም፡ የምናምንበትና አምነን፡ በተግባር ላይ ልናውለው የምንሻው፡ ይኸኛውን፤ እግዚአብሔር የሚወድደውን ምርጫ ተከትለን አገልግሎታችንን፡ ለሰዎች፤ ያውም፡ ለእናንተ ማበርከትን ነው። ስለዚህ፡ የቤተ ክርስቲያንን ሕንጻ ሥራ በሚመለከት፡ ከላይ በተሰጠው ሐተታ መሠረት፡ እየራሳችንን፡ ለእግዚአብሔር ቤተ መቅደስነት ከማብቃቱ ግዳጅ ጋር አያይዘን የምንቀጥልበት ኾኖ፡ ነገር ግን፡ በይበልጥ፡ የእናንተን፡ ነፍሳዊ፤ ሥጋዊና መንፈሳዊ የኑሮ ኹኔታ ለማሻሻል፤ ለማልማትና ለማሳደግ ወደሚደረገው ጥረት ማተኮር እንዳለብን፡ ኹላችንም፡ በብርቱ ልንገነዘበው ይገባል።

እስካኹን ላነሣናቸው ቀጥታ ነገሮች፡ ማስረጃ እንዲኾኑ፡ ከላይ፡ በየአንቀጹ ከተጠቀሱት፡ የቅዱሳት መጻሕፍት ቃላት ሌላ፡ የቀረውን ማብራሪያና ሐተታ፡ በመካከላችሁ ከታደሉትና ከተላኩላችሁ መጻሕፍቱ፡ በዝርዝር ልታገኛቸው የምትችሉ ስለኾኑ፡ እነዚያን መጻሕፍት እንድታነብሏቸው፤ ወይም፡ እንዲነበቡላችሁ እንድታደርጉ የሚያስፈልጋችሁ መኾኑን በአክብሮት እንገልጽላችኋለን።

ክቡራንና ክቡራት፡-

እንግዲህ፡ እኔ፡ ንቡረ እድ ኤርምያስና ቤተሰቤ፡ ከፈጣሪያችንና ከቅድስት እናቱ፡ የተጣለብን አደራና አላፊነት አሳስቦንና መርቶን፡ ይህን መልእክት፡ ለእናንተ በማስተላለፍ፡ እነሆ፡ ተግባራችንና ግዳጃችን የኾነውን ተልእኳችንን ፈጽመናል። የቀረው፡ የእናንተ ድርሻ ስለኾነ፡ እናንተ ደግሞ፡ እንዲሁ፡ የበኩላችሁ ተግባርና ግዳጅ የኾነውን፡ ከላይ የተጠራችሁበትንና እየራሳችሁን፡ ለእግዚአብሔር ቤተ መቅደስነት የማብቃት ተልእኳችሁን፡ በቁርጥ ውሳኔና በፍጹም ፈቃደኛነት እንድትፈጽሙ አደራ እንላችኋለን።

በዚህ ደብዳቤያችን ውስጥ ለሠፈረው መልእክታችን ያላችሁን አሳብ ገልጸችሁ፡ መልሳችሁን፡ እስከጥር ወር ማብቂያ ድረስ እንድታስታውቁን እንጠብቃለን።

አምላክ ኢትዮጵያ፡ በቅድስት እናቱ የምሕረት ቃል ኪዳን፡ ለእናንተም፤ ለእኛም፤ ለአገራችንና ለዓለሙ ኹሉ፡ የሚበጀውን እንዲያደርግ እንጸልያለን።

አክባሪዎቻችሁና ናፋቂዎቻችሁ፡-
በመላው ቤተሰብ ስም፡

ንቡረ እድ ኤርምያስ ከበደ ወልደ-ኢየሱስ
የአገልግሎቱ ተጠሪ